



Stqarrija għall-Istampa Il-Lussemburgu, is-6 ta' Novembru 2018

Inqas burokrazija fir-riċerka tal-UE, jgħidu l-Awdituri

Skont rapport ġdid li nħareġ mill-Qorti Ewropea tal-Awdituri, il-piż amministrattiv fuq dawk li japplikaw għal għotjiet ta' riċerka taħt il-programm tal-UE Orizzont 2020, kif ukoll fuq dawk li jimmanigġjawhom, tnaqqas. L-awdituri jgħidu li l-biċċa l-kbira mill-miżuri ta' simplifikazzjoni li ġew introdotti mill-Kummissjoni Ewropea kienu effettivi, għalkemm għad hemm lok għal titjib.

Il-programm Orizzont 2020 jipprovdi finanzjament lil riċerkaturi, istituti tar-riċerka, universitajiet, kumpaniji privati u korpi pubbliċi, sew individwalment kif ukoll f'konsorzji, bħala parti minn proġetti kollaborattivi ta' riċerka. B'baġit ta' EUR 76.4 biljun għall-perjodu mill-2014 sal-2020, huwa kklassifikat bħala l-akbar programm pubbliku ta' riċerka u innovazzjoni fid-dinja.

Is-simplifikazzjoni u l-eliminazzjoni tal-burokrazija huma għan ċentrali ta' Orizzont 2020. L-awdituri eżaminaw jekk il-miżuri ta' simplifikazzjoni li ttiehdu mill-Kummissjoni Ewropea kinux naqqsu l-piż amministrattiv għall-benefiċjarji. Huma sabu li l-biċċa l-kbira mill-miżuri kienu effettivi, għalkemm mhux kollha kienu pproduċew ir-riżultati mixtieqa, u li kien għad hemm lok għal titjib. L-awdituri jgħidu li huwa importanti wkoll li jkun hemm stabbiltà fir-regoli, billi b'hekk il-benefiċjarji jkunu jistgħu jadattaw għall-kumplessità, filwaqt li modifiki frekwenti jikkawżaw konfużjoni u incertezza.

"Is-simplifikazzjoni tal-finanzjament għar-riċerka u l-innovazzjoni ilha fuq l-aġenda tal-UE għal ħafna snin," qal Alex Brenninkmeijer, il-Membru tal-Qorti Ewropea tal-Awdituri responsabbli għar-rapport. "Il-proċess għall-ksib ta' għotja issa sar aktar aċċessibbli għal popolazzjoni akbar ta' riċerkaturi, iżda l-Kummissjoni xorta waħda tista' ttejjeb l-appoġġ tagħha billi żżid l-effettività tad-diversi għodod ta' interfaċċa, bħall-funzjoni ta' helpdesk u l-Punti ta' Kuntatt Nazzjonali."

L-awdituri sabu li l-Kummissjoni kienet użat l-esperjenza li kisbet fil-ġestjoni ta' programmi qafas preċedenti. Strutturi godda, b'mod partikolari ċ-Ċentru ta' Appoġġ Komuni, wasslu għal implimentazzjoni aktar koerenti tal-programm. Madankollu, is-Servizz ta' Konsultazzjoni dwar ir-Riċerka, li jipprovdi pariri u appoġġ lill-applikanti u l-partecipanti, ma ġiex inkorporat fiċ-Ċentru ta' Appoġġ, u l-livell ta' appoġġ u gwida offrut mill-Punti ta' Kuntatt Nazzjonali jvarja.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

L-għodod ta' appoġġ, bħall-Portal tal-Parteċipanti, saru aħjar, u l-użu tal-firem elettronici ssimplifika l-għoti u l-ġestjoni tal-għotjiet. Madankollu, xorta waħda għadu meħtieġ li jsiru xi aġġornamenti tekniċi, u l-manwal tal-għotjiet mhuwiex faċli li jiġi kkonsultat, speċjalment għal dawk mingħajr esperjenza.

Iż-żmien mill-applikazzjoni sal-iffirmar tal-ftehim ta' għotja tnaqqas b'mod sinifikanti. Iżda hija parti żgħira biss mis-sejnhiet għal proposti li tuża evalwazzjoni f'żewġ stadji, u dan għandu impatt partikolarment fuq l-applikanti li ma jkollhomx suċċess. Barra minn hekk, is-Sigill ta' Eċċellenza, intenzjonat li jgħin lill-aħjar fost il-proposti li ma jkollhomx suċċess biex isibu finanzjament minn xi mkien ieħor, għadu mhuwiex effettiv.

Ir-regoli dwar l-ispejjeż għall-persunal għadhom kumplessi, li jwassal għal żbalji fid-dikjarazzjonijiet tal-ispejjeż. Effetti sekondarji negattivi mill-approċċ il-ġdid ikkawżaw xi konfużjoni u incertezza legali. L-opzjonijiet ta' spejjeż simplifikati, bħas-somom f'daqqa u l-premji ta' inċentiv, jistgħu jnaqqsu l-piż amministrattiv, iżda għadhom ma ġewx ittestjati biżżejjed.

L-awdituri jirrakkomandaw li l-Kummissjoni Ewropea:

- tikkomunika aħjar mal-applikanti u mal-benefiċjarji;
- tintensifika l-ittestjar ta' somom f'daqqa;
- tesplora l-possibbiltà li tagħmel użu akbar minn evalwazzjonijiet ta' proposti f'żewġ stadji;
- teżamina mill-ġdid il-kundizzjonijiet ta' rimunerazzjoni għal evalwaturi esperti;
- iżżid ir-rikonoxximent tas-Sigill ta' Eċċellenza;
- tiżgura l-istabbiltà tar-regoli u l-gwida għall-parteċipanti;
- ittejjeb il-kwalità ta' awditi esternalizzati;
- tissimplifika aktar l-għodod u l-gwida għall-SMEs.

Noti lill-Edituri

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet interessati oħra bħall-parlamenti nazzjonali, il-partijiet ikkonċernati mis-settur tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħhlu fil-prattika. Il-fatt li dan isir daqshekk ta' spiss jissottolinja l-benefiċċju tax-xogħol tagħna għaċ-ċittadini tal-UE.

Ir-Rapport Speċjali Nru 28/2018 "Il-maġġoranza tal-miżuri ta' simplifikazzjoni integrati f'Orizzont 2020 iffaċilitaw il-ħajja tal-benefiċjarji, iżda għad hemm lok għal titjib" huwa disponibbli fuq is-sit web tal-QEA (eca.europa.eu) bi 23 lingwa tal-UE.